

समे – 12:25 hrs.

<><><><><><>

Campaign

जम्मू-कश्मीर च पैहले गेड़ दे असेम्बली चुनाएं लेई चुनांस प्रचार जोरें-शोरें जारी ऐ। बक्ख-बक्ख सियासी नेता अपने सरबंधत मेदवारें दे पक्ख च रैलियां-जलसे करै करदे न। लोकसभा च विपक्ष दे नेता ते कांग्रेस पार्टी दे साबका प्रधान राहुल गांधी होर अज्ज रामबन जिले दे बनिहाल च कांग्रेस मेदवार विकार रसूल वानी हुंदे हक्कै च इक रैली गी संबोधित करै रदे न। ओह अनंतनाग जिले दे डुरु असेम्बली हल्के च बी इक रैली गी संबोधित करडन। एह रैलियां औंदी 18 सितंबर गी होने आले पैहले गेड़ दे चुनांस लेई मैदान च खड़ोते दे पार्टी दे मेदवारें लेई कीतियां जा करदिआं न। गृह मंत्री ते बीजेपी दे वरिष्ठ नेता अमित शाह होर बी बीजेपी मेदवारें दे पक्ख च डोडा-किश्तवाड़ खित्ते च इक रैली करडन। उआं एहदे लेई तरीक अजें तय नेई होई दी ऐ। डोडा, किश्तवाड़ ते रामबन जिले दिएं 8 असेम्बली सीटें सने दक्खनी कश्मीर दे अनंतनाग, पुलवामा, शोपियां ते कुलगाम जिले दिएं 16 सीटें लेई बी पैहले गेड़ तैहत 18 सितंबर गी वोट पाए जाने न।

<><><><><><>

MCC FIR

सोशल मीडिया पर वायरल होई दी इक भड़काऊ वीडियो दा संज्ञान लैंदे होई इंदरवाल दे रिटर्निंग अफसर होरें एफ.आई.आर दर्ज करोआइयै पुलस गी इस मामले दी जांच करने लेई आखेआ ऐ। इस वीडियो च किश बेपंछानू लोक भड़काऊ ते ऐतराजजोग नारे लांदे होई मेदवार गुलाम मोहम्मद सरूरी दा पक्ख लै करदे न। आदर्श आचार संहिता दरान नेय भड़काऊ नारे जां दुष्प्रचार इक चुनावी अपराध मन्नेया जंदा ऐ। सरबंधत मेदवार गी नोटिस जारी करियै इस बारै पुच्छेया गेआ जिनें गलाया जे उनेंगी इस बारै कोई जानकारी नेई ऐ ते लगदा ऐ जे किश शरारती तत्वे वीडियो कन्नै छेड़छाड़ करियै इसी वायरल कीता ऐ। पुलस आस्सेया इनें शरारती तत्वे गी हिरासत च लैने लेई तफ्तीश कीती जा करदी ऐ।

<><><><><><>

CS Assembly Complex

मुख सचिव अटल डुल्लू होरें कल श्रीनगर च विधानसभा परिसर दा दौरा लाया ते उत्थे चलै करदे मरम्मत, सुधार ते इसी नमें सिरेया सोआरने दे कम्मं दी प्रगति दा जायजा लैता। अटल डुल्लू होरें अधिकारिणं गी जोर देइए आखेआ जे कम्मै दी रफ्तार च तेजी आंदी जा ते बाकी रौंदे कम्मं गी जिन्ना तौले होई सकै, तोड़ चाढ़ेया जा। उनें स्पीकर, डिप्टी स्पीकर ते विपक्ष दे नेता आले कक्षें ते लाइब्रेरी दा बी चक्कर लाया ते उत्थे जारी कम्मं दा मुआयना कीता। सचिवालय परिसर च किश हिस्सें दे कम्मं च सुधार पर जोर दिंदे होई डुल्लू होरें परिसर च इंटरनेट दी बवस्था, साउंड सिस्टम, नमें क्लीन बछाने ते ईमारत दे पूरे-पराते सुधार ते रख-रखाव पर जोर दिता। दौरे दौरान उनें जम्मू ते श्रीनगर दौनें शैहरें च एम.एल.ए होस्टलें दे

कम्मं बारै बी जानकारी हासल कीती ते उनेंगी बेहतर ते हर जरूरी आधुनिक सुविधाएं कन्ने लैस करने दा निर्देश दिता।

<><><><><><>

Ambassadors Samba

सांबा जिले दे सब्बनें डिग्री कॉलेजें ते केन्द्री युनिवर्सिटी थमां कैंपस एम्बैसडरें कन्ने इक सांझी कार्यशाला दा सरिस्ता कीता गेआ। इस कार्यक्रम दा मकसद इस चुनावी रूतें दरान विद्यार्थिं गी उंदी महत्वपूर्ण भूमिका बारै जागरूक बनाना हा। इस कार्यशाला नै विद्यार्थिं गी अपने विचार इक-दुए कन्ने सांझे करने दा मौका बी उपलब्ध करोआया। जिले थमां स्वीप दे सब्बनें त्रौनें नोडल अफसरें ते ताले गेदे बूथ सतह दे अफसरें बी इस कार्यक्रमें च हिस्सा लैता ते चुनावी प्रक्रिया, मतदाता पंजीकरण ते चुनावें कन्ने सरबंधत होरनें गतिविधिं बारै विद्यार्थिं आसेआ पुच्छे गेदे बक्ख-बक्ख सोआलें दे परते बी दिते।

<><><><><><>

DEO Cyclethon

उधमपुर दिं जिला चुनांs अधिकारी सलोनी राय होरें औंदे असैम्बली चुनावें शा पैहले आम लोकें अंदर मतदान गी लेइयै जागरूकता पैदा करने दे मकसद कन्ने कड्डी गेदी इक सैकल रैली गी झंडी दस्सियै रवाना कीता। इस रैली च विद्यार्थिं, अफसरें ते मुकामी लोकें बड़े जोश कन्ने हिस्सा लैता। प्रतिभागी शैहा दे बक्ख-बक्ख हिस्सें चा होइयै लंग्घे। इस मौके उनें बैनर ते तख्तियां फगड़ी दिआं हिआं जेहदे राहें उनें मुकामी लोकें ते योग्य मतदाताएं गी अपील

कीती जे ओह आँदे असैम्बली दे चुनाएं च पक्क गै हिस्सा लैन। प्रतिभागिएं गी संबोधित करदे होई जिला चुनां अधिकारी होरें राश्ट्र दे भविक्ख गी आकार देने च हर इक वोट दे महत्व पर लोस पाई। उनें नौजवानें गी अपील कीती जे ओह पूरी जिम्मेदारी कन्नै मतदान दी प्रक्रिया च पक्क गै हिस्सा लैन।

<><><><><><>

DLSA Poonch

पुंछ दे जिला अदालती परिसर च आँदी 11 सितंबर गी इक राश्ट्री लोक अदालत दा सरिस्ता कीता जा करदा ऐ। इस सरबंधै च जिला कनूनी सेवा प्राद्यिकरण पुंछ आस्सेया आँदी 7 सितंबर गी जिला अदालती परिसर च लोक अदालत शा पैहले आले सत्र बी लोआए जाडन।

<><><><><><>

Paralympics

पैरिस पैरालंपिक च भारत ने कल 5 तगमे जिते। एहदे कन्नै गै भारत गी अजें तगर थहोए दे तगमें दी कुल गिनतरी 20 होई गेई ऐ। एह पैरालंपिक दे इतिहास च अजें तगर दा भारत दा सब्बनं शा बेहतरीन प्रदर्शन ऐ। दीप्ति जीवनजी नै महिलाएं दी 400 मीटर टी-20 दौड़ च कैंस दा तगमा जितेआ ते उत्थें गै शरद कुमार नै चांदी दा ते मरियप्पन थंगावेलू होरें मर्दे दी उच्ची छाल टी-63 च कैंस दा तगमा जितेआ। मर्दे दे नेजा सुट्टने आले मुकाबले एफ-46 च भारत दे अजीत सिंह नै चांदी ते सुंदर गुर्जर दे कैंस दे तगमे कन्नै 2 पदक हासिल कीते। इनें खेड्डें दे

7में ध्याड़े अज्ज भारती दल कई सारे मुकाबले च हिस्सा लैग। भारत नै अजे तगर सुन्ने दे
3, चांदी दे 8 ते केह दे 9 तगमे रलाइये कुल 20 तगमे अपने नांस करी लैते दे न।

<><><><><><>